



|  |   |
|--|---|
| <b>AKTIN NÖVÜ</b>  | <b>AZƏRBAYCAN RESPUBLİKASI PREZİDENTİNİN FƏRMANLARI</b>   |
| <b>QƏBUL EDİLDİYİ TARİX</b>  | 20.12.2018  |
| <b>QEYDİYYAT NÖMRƏSİ</b>   | 417   |
| <b>ADI</b>   | <b>Azərbaycan Respublikası Dövlət Turizm Agentliyinin Qoruqları İdarəetmə Mərkəzinin yaradılması haqqında</b>   |
| <b>RƏSMİ DƏRC EDİLDİYİ MƏNBƏ</b>   | <b>Xalq Qəzeti (Dərc olunma tarixi: 21-12-2018, Nəşr Nömrəsi: 288),<br/>Azərbaycan Respublikasının Qanunvericilik Toplusu (Dərc olunma tarixi:<br/>31-12-2018, Nəşr nömrəsi: 12, Maddə nömrəsi: 2574)</b> |
| <b>QÜVVƏYƏ MİNMƏ TARİXİ</b>  | 21.12.2018  |
| <b>AZƏRBAYCAN RESPUBLİKASI VAHİD<br/>HÜQUQİ TƏSNİFATI ÜZRƏ İNDEKS KODU</b>     | 240.070.010   |
| <b>HÜQUQİ AKTLARIN DÖVLƏT REYESTRİNİN<br/>QEYDİYYAT NÖMRƏSİ</b>                | 13201812200417  |
| <b>HÜQUQİ AKTIN HÜQUQİ AKTLARIN DÖVLƏT<br/>REYESTRİNƏ DAXİL EDİLDİYİ TARİX</b> | 24.12.2018  |

## Azərbaycan Respublikası Dövlət Turizm Agentliyinin Qoruları İdarəetmə Mərkəzinin yaradılması haqqında

### AZƏRBAYCAN RESPUBLİKASI PREZİDENTİNİN FƏRMANI

Azərbaycan Respublikası Dövlət Turizm Agentliyinin tabeliyində olan dövlət qoruları Azərbaycanın tarixi-mədəni irsinin nadir nümunələrindəndir. Bu irsi qoruyub gələcək nəsillərə çatdırmaq olduqca böyük əhəmiyyət kəsb edir.

Qoruların ərazisində mədəni irsin qorunmasını və saxlanılmasını, onların turizm potensialından səmərəli istifadəni təmin etmək, həmçinin dövlət-özəl tərəfdaşlığına şərait yaratmaq, qoruların dövlət büdcəsindən asılılığını azaltmaq və dayanıqlı inkişafına nail olmaq üçün bu sahədə idarəetmə sisteminin təkmilləşdirilməsinə və vahid idarəetmə sisteminin tətbiqinə zərurət yaranmışdır.

Azərbaycan Respublikası Dövlət Turizm Agentliyinin tabeliyində olan dövlət qorularının idarə edilməsi məqsədi ilə, Azərbaycan Respublikası Konstitusiyasının 109-cu maddəsinin 32-ci bəndini rəhbər tutaraq **qərara alıram**:

1. “Azərbaycan Respublikası Dövlət Turizm Agentliyinin Qoruları İdarəetmə Mərkəzi” (bundan sonra — Mərkəz) yaradılsın.

2. Müəyyən edilsin ki, Mərkəz Azərbaycan Respublikası Dövlət Turizm Agentliyinin tabeliyində olan dövlət qorularının ərazilərində yerləşən tarixi, maddi və qeyri-maddi mədəni irsə aid elementlərin, abidələrin elmi, tarixi və mədəni cəhətdən öyrənilməsinin, təbliğinin, qorunub saxlanılmasının, inkişafının və onlardan məqsədyönlü istifadənin təmin edilməsi, qoruların turizm potensialının artırılması sahəsində fəaliyyətlə məşğul olan publik hüquqi şəxsdir.

3. Mərkəzdə təsisçinin səlahiyyətlərinin həyata keçirilməsi aşağıdakılara həvalə edilsin:

3.1. Azərbaycan Respublikasının Nazirlər Kabinetinə:

3.1.1. Azərbaycan Respublikasının Prezidenti ilə razılaşdırmaqla, Mərkəzin nizamnaməsinin təsdiqi və Mərkəzin nizamnamə fondunun miqdarının müəyyən edilməsi;

3.2. Azərbaycan Respublikasının Dövlət Turizm Agentliyinə:

3.2.1. bu Fərmanın 3.1-ci bəndində qeyd edilənlər istisna olmaqla, “Publik hüquqi şəxslər haqqında” Azərbaycan Respublikası Qanununun 8.2-ci maddəsində publik hüquqi şəxsin təsisçisinin səlahiyyətlərinə aid edilmiş digər məsələlərin həlli.

4. Azərbaycan Respublikasının Nazirlər Kabineti:

4.1. Azərbaycan Respublikası Prezidentinin aktlarının bu Fərmana uyğunlaşdırılması ilə bağlı təkliflərini üç ay müddətində hazırlayıb Azərbaycan Respublikasının Prezidentinə təqdim etsin;

4.2. Azərbaycan Respublikası Nazirlər Kabinetinin normativ hüquqi aktlarının bu Fərmana uyğunlaşdırılmasını üç ay müddətində təmin edib Azərbaycan Respublikasının Prezidentinə məlumat versin;

4.3. Mərkəzin nizamnaməsini və nizamnamə fondunun miqdarını Azərbaycan Respublikası Prezidenti ilə razılaşdırmaqla iki ay müddətində təsdiq etsin;

4.4. mərkəzi icra hakimiyyəti orqanlarının normativ hüquqi aktlarının bu Fərmana uyğunlaşdırılmasını nəzarətdə saxlasın və bunun icrası barədə beş ay müddətində Azərbaycan Respublikasının Prezidentinə məlumat versin;

4.5. Mərkəzin nizamnamə fondunun formalaşdırılması və fəaliyyətinin təşkili ilə əlaqədar məsələləri həll etsin;

4.6. bu Fərmandan irəli gələn digər məsələləri həll etsin.

5. Azərbaycan Respublikasının Ədliyyə Nazirliyi mərkəzi icra hakimiyyəti orqanlarının normativ hüquqi aktlarının və normativ xarakterli aktların bu Fərmana uyğunlaşdırılmasını təmin edib Azərbaycan Respublikasının Nazirlər Kabinetinə məlumat versin.

**İlham ƏLİYEV,**  
Azərbaycan Respublikasının Prezidenti